

غائب اشیاء کی خرید و فروخت کا شرعی حکم

حافظ حامد حماد*

انسان اپنی طبیعت کے اعتبار سے معاشرے میں رہنے والا ہے۔ یہ اپنے ہم جنسوں کے ساتھ اکٹھے اور مل جل کر رہنا پسند کرتا ہے۔ یہ ایک دوسرے کی خدمات و سہولیات سے مستثنی نہیں ہو سکتا۔ خدمات و اشیاء کے تبادلے کے لیے اللہ تعالیٰ نے تجارت و بیع کو جائز قرار دیا ہے اور اس کی حرمت و حرمت کے اصول و ضوابط طے فرمائے ہیں۔ فقہائے کرام نے قرآن و سنت سے مستحب قواعد کی روشنی میں مختلف اقسام بیوع اور تجارتی شکلوں کے فقہی احکام مرتب کیے ہیں۔ انہی میں سے ایک غائب اشیاء کی خرید و فروخت کا مسئلہ ہے۔

عصر حاضر میں ایسی تجارت کثرت سے ہو رہی ہے جس میں بیع سامنے نہیں ہوتا صرف اس کے اوصاف بیان کردیے جاتے ہیں۔ اب دیکھنا یہ ہے کہ آیا شرعی طور پر ایسی تجارت یا خرید و فروخت جائز بھی ہے یا نہیں۔ اگر جائز ہے تو کس حد تک اور اس کی شرائط کیا ہیں۔ ذیل میں اسی امر کا جائزہ لیا جاتا ہے۔ سب سے پہلے اشیاء مغایہ اور ان کی بیع، کامفہوم سمجھنے کی کوشش کرتے ہیں:

بیع کا لغوی و اصطلاحی معنی:

لغوی طور پر بیع کا لفظ خریدنے اور فروخت کرنے کے دونوں معنوں میں استعمال ہوتا ہے جیسا کہ لغت کے امام اسماعیل بن حماد الجوہری نے لکھا ہے کہ بیع کا لفظ اضداد میں سے ہے اور مضاد معنوں میں مستعمل ہے۔ (۱)

عام طور پر بیچنے کے لیے بیع اور خریدنے کے لیے شراء یا امتیاع کا لفظ استعمال کیا جاتا ہے۔

اصطلاحی طور پر بیع کی مختلف انداز میں تعریف کی جاتی ہے۔ مثلاً فقہ اسلامی کے معروف عالم ابن قدامہ لکھتے ہیں:

مبادلة مال بمال تملیکاً و تملکاً۔ (۲)

یعنی قیمت رکھنے والی چیزوں کی ملکیت کا تبادلہ بیع ہے۔

تحفے میں بھی ملکیت کا انتقال ہوتا ہے مگر وہ بیع نہیں ہے کیوں کہ اس میں تبادلہ موجود نہیں اور اگر تبادلہ ہو بھی تو وہ ایک دوسرے کے ساتھ مشروط نہیں ہوتا۔ اور یہ بھی کہ جس کو تحفہ دیا جا رہا ہے اس کا اس تحفے میں ایسا استحقاق نہیں ہوتا جس کا وہ مطالبہ کر سکے۔

* یکجا ر، شعبہ علوم اسلامیہ، گورنمنٹ کالج یونیورسٹی، فصل آباد، پاکستان

بیع کی زیادہ جامع تعریف زین الدین مناوی نے کی ہے، لکھتے ہیں:

تملیک عین مالیہ او منفعة مباحۃ علی التاہید بعوض مالی (۳)

مالیت رکھنے والی کسی چیز یا جائز متفعٹ کو مالی معاوضے کے بدے میں مستقل بنیادوں پر کسی دوسرے کے حوالے کر دینا بیع ہے۔ اگر بیع میں یہ شرط ہو کہ فلاں مدت کے بعد حق ملکیت کا لعدم ہو جائے گا تو ایسی بیع شرعی معنوں میں درست بیع نہیں۔ اسی طرح اگر بیع میں یہ شرط ہو کہ ایک وقت کے بعد فروخت شدہ شے کو پہنچا ضروری ہے تو یہ بھی درست نہیں۔

اشیاء مغایبہ:

غائب اشیاء سے مراد ایسی اشیاء ہیں جو موجود تو ہوں مگر کسی وجہ سے انھیں دیکھنا ممکن نہ ہو۔ جو اشیاء بھی معرض وجود میں نہ آئی ہوں، ان کی تجارت اور خرید و فروخت پر گفتگو ایک الگ موضوع ہے اور فی الوقت ہماری بحث سے خارج ہے۔ اس وقت صرف ایسی اشیاء کی تجارت پر گفتگو ہو گی جو باعث کی ملکیت میں ہوں چاہے مجلس عقد میں موجود ہتی نہ ہوں یا موجود تو ہوں مگر کسی وجہ سے دیکھنی نہ جاسکتی ہوں۔

اس مسئلے میں فقهاء اور اسلامی سکالرز کی آراء باہم مختلف ہیں۔ بہت سارے فقهاء کا کہنا ہے کہ صفت بیان کر دینا دکھادینے کے قائم مقام ہے۔ عقد بیع کے لیے اس چیز کا دیکھنا ضروری نہیں، باعث کا اس کے بارے میں ضروری معلومات بتا دینا بھی کافی ہے لہذا ایسی خرید و فروخت درست ہو گی۔

جبکہ دوسری طرف کچھ علماء ایسی بیع کو جائز نہیں سمجھتے۔ ان کا کہنا ہے کہ اس میں غرر کا اندیشہ زیادہ ہے کیوں کہ خریدار کو واضح طور پر پتہ نہیں ہوتا کہ وہ کسی چیز خرید رہا ہے۔ آپ صلی اللہ علیہ وسلم نے بیع الغرر سے منع فرمایا ہے، لہذا ایسی بیع درست نہیں۔ ذیل میں بیع الغائب کی چند صورتوں پر مختصر گفتگو کے بعد اس کے جواز اور عدم جواز کے دلائل کا جائزہ لیا جاتا ہے۔

زیمن میں چھپی سبزیوں کی تجارت:

اس سے مراد نباتات کی ایسی اجناس ہیں جو زمین کی تہہ کے اندر ہی پھلتی پھولتی ہیں، مثلاً آلو، گاجر، مولی، شلجم، پیاز اور اروپی وغیرہ۔ یہ تمام اجناس اگر چڑی میں میں چھپی ہوتی ہیں مگر اہل فن اور متعلقہ لوگوں کو معلوم ہوتا ہے کہ زمین کے کتنے حصے میں ان کی کتنی مقدار موجود ہے۔ ظاہر سے پتہ چل جاتا ہے کہ اندر کیا ہے یا زمین کے کسی ایک حصے سے فصل کو چیک کر لیا جائے تو باقی کا اندازہ ہو جاتا ہے۔ اگر یہ بات ہے کہ اندازہ پورا پورا نہیں ہوا کرتا اور غرر کا اندیشہ باقی رہتا ہے تو یاد رہے کہ یہ ایسا غرر نہیں جو تجارت کو منوع قرار دیدے بلکہ یہ غرر لیسیر ہے اور ایسا

غیر ریسرقابل مواخذہ نہیں ہوتا جس میں عام لوگوں کے لیے زیادہ مصلحت موجود ہو۔ امام ابن القیمؒ لکھتے ہیں:

کسی جانور یا گھر کو کچھ وقت کے لیے کرائے پر لینا یادینا بھی غر سے پاک نہیں کیوں کہ اس میں جانور کی موت واقع ہو جانے یا گھر کے منہدم ہو جانے کا خطرہ موجود ہوتا ہے۔ بلکہ حمام پر نہانا یا فی کس کے حساب سے کھانا پینا بھی غر سے خالی نہیں کیوں کہ مختلف لوگوں کی کھانے پینے یا نہانے میں استعمال ہونے والے پانی کی مقدار ایک جیسی نہیں ہوتی۔ اسی طرح کسی چیز کے ڈھیر کی خرید و فروخت میں بھی غر موجود ہوتا ہے کیوں کہ اس کا صحیح وزن معلوم نہیں ہوتا اور اسی طرح انڈے، تربوز، خربوزے اور انار وغیرہ کی بیج میں بھی غر موجود ہوتا ہے کہ اندر سے وہ پتا نہیں کیسا اور کتنا ہے۔ ہاں ان سب معاملات کے اندر غر پایا جاتا ہے مگر اتنی مقدار میں نہیں کہ وہ ان معاملات کو ناجائز بنادے۔ جب غر کی مقدار کم ہو اور اس سے بچنا مشکل ہو تو وہ عقید بیج میں خرابی نہیں پیدا کرتا (۲)

رسول اللہ صلی اللہ علیہ وسلم نے جن معاملات کو بوجہ غر منوع قرار دیا ہے وہ ایسے معاملات ہیں جن میں غر کثیر پایا جاتا ہے اور اس سے بچنا بھی آسان ہوتا ہے۔ رہی آلو وغیرہ جیسی اجنبیں جو کہ زمین کی تہہ میں چپھی ہوتی ہیں، ایک تو ان میں پایا جانے والا غر ریسر ہے اور دوسرا یہ کہ اس سے بچنا مشکل کا باعث ہے۔ کیوں کہ بڑے بڑے کھیتوں میں اگر ساری فصل کو ایک ہی دفعہ نکال کر کیکشست بچنا ضروری قرار دیا جائے تو اس میں بہت مشقت اٹھانا پڑتی ہے اور دوسرا یہ کہ اس طرح مال ضائع ہونے کا خطرہ بھی بڑھ جاتا ہے۔ اور اگر فصل کا کچھ حصہ نکال کر ہر دفعہ اسے الگ فروخت کیا جائے تو اس طرح بار بار نیا عقد بیج کرنا بھی مشکل کا باعث ہے۔ جبکہ فصل نکالے بغیر اس کا معاملہ کرنے میں خریدار اور فروخت کنندہ دونوں کے لیے سہولت ہے۔

بادام یا اخروٹ وغیرہ کی تجارت:

بادام یا اخروٹ وغیرہ میں اصل مال ان کا مغز ہوتا ہے اور وہ چھلکے یا خول کے اندر ہونے کی وجہ سے نظر نہیں آتا۔ کیا نظر نہ آنے کے باوجود اس کی بیج درست ہے؟! ہاں، اگرچہ اس میں بھی غر ہے مگر یہ بھی غر ریسر ہے اور ان کا خول یا چھلکا اتار لینا مغز کے لیے نقصان کا سبب بتا ہے۔ ان کا خول ان کی حفاظت کا کام کرتا ہے اور انھیں تروتازہ رکھنے کے ساتھ ساتھ ان کے ذائقے کو محفوظ رکھتا ہے۔ غر تو اس وقت ہوتا ہے جب بیج کرتے وقت کسی چیز کا حصول یا عدم حصول لیقی نہ ہو۔ یا اس کی صحیح پہچان نہ ہو سکتی ہو یا وہ چیز سرے سے معلوم نہ ہو۔

ابن القیمؒ کے بقول بادام، اخروٹ، چلغوزہ، ناریل، انار اور انڈے وغیرہ کی بیج میں لغوی، شرعی یا عرفی

طور پر کسی بھی طرح غرر کا اطلاق نہیں ہوتا۔ ان کی تجارت کو صرف اس لیے ناجائز قرار نہیں دیا جاسکتا کہ یہ غائب اشیاء کی تجارت ہے اور اشیاء کے غائب ہونے کی وجہ سے ان میں غرر پایا جاتا ہے۔ البتہ بعض لوگ کستوری، جو کہ ناف میں چپھی ہوتی ہے، کو بادام وغیرہ کے ساتھ ملتی کرنے کی بجائے اسے مرغی کے بطن میں پائے جانے والے انڈے سے تشبیہ دیتے ہیں۔ یعنی جس طرح اس انڈے کی بیع درست نہیں اسی طرح کستوری کی بیع بھی صحیح نہیں۔ ابن القیم کستوری جو کہ ناف میں چپھی ہوتی ہے، کے بارے میں لکھتے ہیں کہ وہ مرغی کے بطن میں پائے جانے والے انڈے کی بجائے اخروٹ وغیرہ کے ساتھ زیادہ مماثلت رکھتی ہے۔

پیک یا ڈبہ بند اشیاء کی تجارت:

پیک شدہ یا سیل بند اشیاء بھی غائب اشیاء کے حکم میں ہیں۔ کیوں کہ پیکنگ کی وجہ سے انھیں دیکھنا اور جانچنا مشکل ہوتا ہے۔ البتہ بعض ڈبوں پر ان اشیاء کی مکمل تفصیل مذکور ہوتی ہے جن سے قیمت متاثر ہو سکتی ہو۔ تاہم اگر مذکورہ تفصیل خریدار کے اطمینان کے لیے ناکافی ہو تو اس کے لیے ایک آدھ پیکٹ ضرور کھلا ہونا چاہئے تاکہ وہ وہاں سے نمونہ دیکھ کر اپنی تسلی کر لے۔ فروخت کنندہ کی یہ ذمہ داری ہے کہ گاہک کے مطالبہ پر وہ ایسی اشیاء کا نمونہ فراہم کرے۔ یا پھر دوسری صورت میں خریدار کو خیار رویت کا حق حاصل ہوگا۔ یعنی بیع کی تجسسیل خریدار کے دیکھنے پر موقوف ہو گی۔

ان اشیاء کی تفصیل اگرچہ پیک کے اوپر لکھی ہوتی ہے مگر وزن وغیرہ کے سلسلے میں بعض اوقات غلط فہمی لوگوں میں عام ہوتی ہے۔ مثلاً پیک پر ۹۰۰ یا ۹۵۰ گرام یا اسی قدر ملی لیٹر لکھا ہوتا ہے لیکن بیچنے والا بھی اس کو ایک گلو یا ایک لیٹر کہتا ہے اور خریدنے والا بھی ایک گلو یا ایک لیٹر ہی سمجھتا ہے۔ عمل بہر حال درست نہیں۔

پیکنگ کی ایک دوسرے قسم ایسی بھی ہوتی ہے جس میں بند اشیاء کی تفصیل واضح نہیں کی جاتی۔ مثلاً بچوں کے کھلونے کا رُون میں پیک ہوتے ہیں اور یہ معلوم نہیں ہوتا کہ وہ کھلونے کس طرح کے ہیں۔ ایسی صورت میں جب صحیح طور پر معلوم ہی نہ ہو کہ پیک کے اندر کیا ہے، اس کی نوعیت و کیفیت یا ماہیت کیا ہے تو غرر اور جہالت بیع کی وجہ سے ایسی بیع درست قرار نہیں دی جاسکتی۔ (۵)

بعض اوقات اشیاء کی تفصیل تصویر کے ذریعے فراہم کی جاتی ہے مثلاً موبائل یا دیگر الیکٹرانک اشیاء یا آرٹس ڈیزائن وغیرہ جن کی تصویر انتہی پر دیکھ کر ان کی خرید و فروخت کی جاتی ہے۔ چونکہ ان میں چیزوں کے اوصاف بیان کردیے جاتے ہیں اور خریدار کے مزید اطمینان کے لیے تصویر دکھادی جاتی ہے تو اگر خریدار کو اس شے کے بارے میں تفصیل اور تصویر دیکھ کر اطمینان ہو جاتا ہے تو ایسی بیع میں کوئی حرج نہیں بشرطیکہ وہ شے بیان کردہ اوصاف کے مطابق ہو گرنہ خریدار کو فتح بیع کا حق حاصل ہوگا۔

نمونہ دکھا کر باقی غائب شے کی تجارت:

نمونہ یا Sample دیکھنے کے بعد اس کا اصل شاک نہ بھی دیکھا ہو تو بھی پتہ چل جاتا ہے کہ وہ سارا ذخیرہ اس نمونے کی مثل ہے۔ ایسی صورت میں سارے ذخیرے کی بیع کرنا درست ہے بشرطیکہ اس اپنے قبضے میں لے لیا جائے اور اگر یہ یقین حاصل نہ ہو سکے کہ باقی ذخیرہ نمونے کی مثل ہے یا نمونہ پچھلے شاک کے تمام اوصاف بتانے سے قاصر ہو تو ایسی صورت میں جب تک اسے دیکھ نہ لیا جائے غرر کی بنا پر اس کی بیع درست نہیں اور یہ غرر ایسا بھی نہیں جسے زائل نہ کیا جاسکے یا جسے زائل کرنا مشقت کا باعث ہو۔ جیسا کہ فتاویٰ لجنہ دامہ میں ہے:

لَمْ يَكُنْ شَرْطُ الْبَيْعِ أَنْ يَكُونَ الْمَبْيَعُ مَعْلُومًا عِنْدَ الْمُتَعَاوِدِينَ بِرُوْيَاةِ جَمِيعِ الْأَجْزَاءِ وَ
بِعُضِهِ الدَّالِّ عَلَيْهِ أَنْ كَانَ أَحْزَاؤُهُ مُتَسَاوِيَةً وَيَسْتَشْتَى مِنْ ذَلِكَ مَا يَدْخُلُ تَبَعًا لِلِّا لَصْلَ
أَوْ يَتَسَامَحُ بِمُثْلِهِ أَوْ لِلْمَشْقَةِ فِي تَمْيِيزِ بَعْضِهِ وَتَعْيِينِهِ كَالْقُطْنِ فِي الْفَرْشِ وَالْجَبَةِ وَنَحْوِ
ذَلِكَ۔ (۲)

بیع کی شرائط میں سے ایک شرط یہ ہے کہ خریدار اور فروخت کنندہ دونوں کو بیع (جو چیز بچی یا خریدی جا رہی ہے) کا صحیح علم ہو۔ انہوں نے کامل بیع کو دیکھا ہو یا اس کے کچھ حصے کو جس سے باقی کے بارے میں پتہ چل جائے۔ اس سے ایسی اشیاء ممتنع ہیں جن کی تعیین کرنا اہم نہیں ہوتا یا اس میں زیادہ مشقت اٹھانا پڑتی ہے مثلاً روئی کی فصل وغیرہ۔

المختصر غائب اشیاء کے بارے میں فقهاء کی آراء و طرح کی ہیں:

- 1- ایسی بیع درست ہے اور شرعی طور پر اس میں کوئی حرج نہیں۔
- 2- جہالت بیع کی وجہ سے بیع ٹھیک نہیں لہذا اس سے اجتناب ضروری ہے۔

ذیل میں دونوں قسم کی آراء کے دلائل کا جائزہ لیتے ہیں:

دلائل جواز :

قالئین جواز نے بیع کے عمومی دلائل سے اس صورت کے درست ہونے کا مسئلہ کشید کیا ہے۔ مثلاً

1- قرآن پاک میں ہے :

وَأَحَلَ اللَّهُ الْبَيْعَ وَحَرَمَ الرِّبَا (۷)

اور اللہ نے بیع کو حلال قرار دیا ہے اور سود کو حرام

اس آیت مبارکہ میں البیع سے ظاہر ہوتا ہے کہ ہر طرح کی بیع جائز ہے الا کہ شریعت نے بیع کی کسی

صورت کو ممنوع قرار دیا ہو۔ چونکہ غائب اشیاء کی بیع کو شریعت نے صراحتاً ممنوع قرآنیں دیا ہے اس آیت کے تحت ایسی خرید و فروخت جائز ہے۔

2- دوسرے مقام پر ارشاد باری تعالیٰ ہے:

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ
مِنْكُمْ (۸)

اے ایمان والو آپس میں اپنے اعمال باطل طریقے سے نہ کھاؤ بلکہ آپس کی رضامندی سے تجارت کرو۔

اس آیت مبارکہ میں تجارت کی جو شرط ذکر کی گئی ہے وہ آپس کی رضامندی ہے۔ لہذا غائب اشیاء کی تجارت میں متعاقدین کی رضامندی شامل حال ہو تو ایسی تجارت جائز سمجھی جائیگی۔

3- حضرت ابو ہریرہ رضی اللہ عنہ بیان کرتے ہیں کہ آپ ﷺ نے فرمایا:

مِنْ اَشْتَرَى شَيْئًا لَمْ يَرِهْ فَهُوَ بِالْخِيَارِ اَذْارَاهُ (۹)

جو شخص کوئی ایسی چیز خریدے جو اس نے نہیں دیکھی تو جب وہ دیکھے تو اسے بیع برقرار رکھنے یا نہ رکھنے کا اختیار حاصل ہے۔

امام مکحول رحمہ اللہ سے بھی یہ روایت مرفوعاً مروی ہے اور اس میں یہ اضافہ ہے کہ خریدار چاہے تو وہ چیز لے لے اور اگر چاہے تو وہ اسے چھوڑ دے۔

4- غائب یا ان دیکھی زمین کی خرید و فروخت کا معاملہ حضرت عثمان رضی اللہ عنہ سے بھی مروی ہے۔ ایک دفعہ انھوں نے کوفہ کی زمین کے بدے طلحہ بن عبد اللہ رضی اللہ عنہ سے مدینے کی زمین خریدی۔ جب بیع ہو گئی تو عثمان رضی اللہ عنہ نے کہا پہلے میں دیکھے لوں پھر بیع ہو گی۔ حضرت طلحہ کہنے لگے کہ دیکھنے کا حق تو میرا ہے۔ ان دیکھی زمین میں نے خریدی ہے۔ آپ نے جوز میں خریدی ہے وہ آپ کی دیکھی بھالی ہے۔ پھر دونوں نے جبیر بن مطعم کو اپنے مابین منصف مقرر کیا۔ انھوں نے فیصلہ دیا کہ یہ بیع ہو چکی ہے اور خیار رویت طلحہ رضی اللہ عنہ کے پاس ہے کہ انھوں نے ان دیکھی زمین یعنی غائب چیز خریدی ہے۔ (۱۰)

اسی طرح صحابی رسول عبد اللہ بن ابی او فی رضی اللہ سے صحابہ کرام کا گندم، تیل وغیرہ کی صفات بیان کرنے پر ان کی خرید و فروخت کا معاملہ کرنا مروی ہے، وہ فرماتے ہیں:

قالَ غَزَوْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ الشَّامَ فَكَانَ يَأْتِينَا أَنْبَاطَ مِنْ أَنْبَاطِ

الشام فسليفهم في البر والزيت سعرا معلوما وأجلها معلوما فقيل له ممن له ذلك ؟

قال ما كنا نسألهم۔ (۱۱)

ہم رسول اللہ صلی اللہ علیہ وسلم کے ساتھ اہل شام کے ساتھ غزوہ کیا۔ ہمارے پاس علاقہ شام سے قافلے آیا کرتے تو ہم گندم اور تیل وغیرہ میں قیمت اور وقت طے کر کے بیع کا معاملہ کیا کرتے تھے۔ انھیں پوچھا گیا کہ کیا ان کے پاس یہ چیزیں موجود ہوا کرتی تھیں؟ فرمایا ہم ان سے یہ پوچھا ہی نہیں کرتے تھے۔

اس حدیث میں صرف واضح کردینے پر معاہلے کی درستی کا پتہ چلتا ہے اگرچہ وہ چیز موجود نہ ہو۔

جب غیر موجود شے کے اوصاف بیان کردینے پر اس کی بیع درست ہے تو موجود چیز کی بیع اس کے اوصاف بیان کردینے پر بالاوی درست ہوگی۔ کیوں کہ غیر موجود میں غرر کا امکان نسبت موجود شے کے زیادہ ہے۔

فقہاء حنبلی اور فقہاء مقارن کے مشہور امام، ابن قدامہ لکھتے ہیں کہ اس طرح کی بیع عقد عوض میں داخل ہے اور عقد عوض میں ضروری نہیں ہوتا کہ اسے دیکھا جائے جس پر عقد کیا جا رہا ہے مثلاً عقد نکاح ہے، وہاں صحت نکاح کے لیے منکوحہ کو دیکھنا ضروری نہیں ہے۔ (۱۲)

دوسرے یہ کہ اوصاف کا پتہ چل جانا گویا کہ دیکھ لینا ہے۔ آنحضرت ﷺ نے بھی صفت بیان کرنے کو دیکھنے سے تشیبہ دی ہے، فرمایا:

کوئی عورت کسی دوسری عورت سے اس طرح نہ ملے کہ پھر وہ اپنے شوہر سے اس کے اوصاف بیان کرے، گویا اس کا شوہر اس دوسری عورت کو دیکھ رہا ہو۔ (۱۳)

بیع کی اس صورت کو ناریل، بادام، اخروت اور انار وغیرہ کی بیع پر قیاس بھی کیا جاتا ہے۔ ان اشیاء کے اوپر خول چڑھا ہوتا ہے اور مغز، جس کی بیع ہوتی ہے وہ اندر محفوظ ہوتا ہے۔ باہر سے اسے دیکھنا ممکن نہیں ہوتا۔ جمہور فقہاء نے ان کی خرید و فروخت کی اجازت دی ہے کیوں کہ اگر ان اشیاء کے خول کو اتار لیا جائے تو بہت جلد ان کے متاثر ہونے کا اندیشہ موجود ہوتا ہے۔ دوسرے یہ کہ ان اشیاء کی جنس دیکھ کر یا نمونہ دیکھ کر پتہ چل جاتا ہے کہ خول کے اندر پائی جانے والی اشیاء کا معیار کیا ہے۔ اگرچہ امام شافعیؓ نے اس سے بھی روکا ہے۔ (۱۴)

یہاں اس بات کی وضاحت بہتر ہے گی کہ علماء احتجاف نے واضح طور پر ایسی بیع کو علی الاطلاق جائز قرار

دیا ہے جو غائب چیز کی ہو بشرطیکہ وہ باع کی ملکیت میں ہو۔ لکھا ہے :

من اشتري مال ميره وهو في ملك البائع جاز البيع۔ (۱۵)

اگر کسی نے باع کی ملکیت سے کوئی ایسی چیز خریدی جو اس نے ابھی دیکھی نہیں تو اس کی بیع

جائز ہے۔

اس کے ساتھ ساتھ فقہاء مالکیہ نے بھی اس بیع کو جائز قرار دیا ہے۔ بلکہ انہوں نے کہا ہے کہ اگر میع بیان کردہ اوصاف کے مطابق نکلے تو ایسی بیع کو پورا کرنا لازم ہے۔ شیخ دردیر رحمہ اللہ نے لکھا ہے:

فلا یشترط لصحۃ البيع حضوره (۱۶)

صحت بیع کے لیے بیع کا حاضر ہونا ضروری نہیں۔

شوافع کے ہاں غائب چیز کی بیع درست نہیں ہاں اگر اس کی جنس، نوع اور کوائی وغیرہ بیان کر دینے سے جہالت مرتفع ہو جائے تو اس کی بیع کے بارے میں شوافع کے ہاں دو قول ہیں:

۱۔ خیاررویت کے ساتھ بیع درست ہے۔ یعنی مشتری جب اپنی خرید کردہ چیز کو دیکھے تو اسے اختیار حاصل ہوگا چاہے تو بیع جاری رکھے چاہے تو فتح کر دے۔

۲۔ قول جدید کے مطابق ایسی بیع درست نہیں۔ (۱۷)

ابن قدامہ رحمہ اللہ لکھتے ہیں کہ ایسی بیع کے جواز کی رائے زیدیہ میں سے قاسمیہ کی، امام ثوری، امام او زاعی، امام شعیؑ، امام حسن بصری، امام ابن سیرین اور امام اسحاق رحمہم اللہ کی بھی ہے۔ (۱۸)

دلائل عدم جواز:

اب تصویر کا دوسرا رخ ملاحظہ ہو۔ غائب اشیاء کی خرید و فروخت کو ناجائز کہنے والے بالعموم اس میں پائے جانے والے غرر کی بنابر اسے صحیح نہیں سمجھتے اور وہ درج ذیل حدیث سے استدلال کرتے ہیں:

نهی رسول الله صلی اللہ علیہ وسلم عن بیع الحصاة و عن بیع الغرر (۱۹)

آنحضرت ﷺ نے بیع الحصاة اور دھوکے کی بیع سے منع فرمایا ہے۔

جس چیز کی خرید و فروخت ہو رہی ہے، جب اس کا پتہ ہی نہ ہو یا صحیح پہچان نہ ہو تو جہالت میع کی وجہ سے اس میں غرر آ جاتا ہے۔ یہی وجہ ہے کہ حاملہ کے حمل کی بیع سے آپ ﷺ نے منع فرمادیا۔ کیوں کہ وہاں جہالت میع کی وجہ سے غرر کا قوی اندیشہ ہے۔ حدیث مبارکہ ہے:

عن عبد الله انه صلی الله علیہ وسلم نہی عن بیع جبل الجبلة (۲۰)

اسی طرح آپ ﷺ نے بیع الملامسة سے منع فرمایا ہے۔ ملامسہ میں کپڑے کو صرف چھو لینے بیع پا یہ تکمیل تک پہنچ جاتی ہے اور اس کی صحیح پہچان حاصل نہیں ہو پاتی۔ جیسا کہ آنحضرت صلی اللہ علیہ وسلم کا فرمان ہے:

عن ابی هریرۃ ان رسول الله صلی اللہ علیہ وسلم نہی عن بیعتین و عن لبستان عن

المنابذة و عن الملامسة۔ (۲۱)

گویا یہاں بھی جہالت بیع یا اس کی عدم معرفت کی وجہ سے بیع کو منوع قرار دے دیا۔ یعنی ملامتہ میں تو پھر بھی وہ چیز یا کپڑا سامنے ہوتا ہے، اس کے باوجود منوع ہے اور اگر وہ کپڑا یا شے سرے سے سامنے ہی نہ ہو بلکہ غائب ہو تو اس کی بیع کیسے درست ہو سکتی ہے۔

آنحضرت صلی اللہ علیہ وسلم کا یہ فرمانا کہ جو تمہارے پاس نہیں ہے اس کی بیع نہ کرو۔ (۲۲) تو اس سے مراد ایسی اشیاء ہیں جن پر قدرت نہیں اور جن کا حصول یقینی نہیں۔ اس سے مراد ایسی غائب اشیاء نہیں ہیں جو قدرت میں ہوں یا جن کے حصول کا عام امکان ہو۔ بلکہ اسی روایت میں وضاحت موجود ہے کہ حکیم بن حرام نے رسول اللہ صلی اللہ علیہ وسلم سے پوچھا کہ ایک شخص میرے پاس آ کر کسی چیز کا مطالبة کرتا ہے اور وہ میرے پاس نہیں ہوتی، میں وہ چیز اسے بیع دیتا ہوں اور عقد بیع کرنے کے بعد بازار سے جا کر خریدتا ہوں۔ ایسی بیع کا کیا حکم ہے؟ تو اس موقع پر آپ ﷺ نے یہ ارشاد فرمایا کہ جو چیز تمہارے پاس موجود نہیں اس کی بیع نہ کرو۔

غائب اشیاء کی ایک اہم صورت یہ بھی ہے جو آلہ، گاجر، موولی وغیرہ کی فصل میں ظاہر ہوتی ہے۔ چونکہ یہ بھی زیر زمین غائب اشیاء ہوتی ہیں تو ان کی خرید و فروخت کرنے میں کوئی حرج نہیں۔ کیوں کہ تجربہ کار افراد نمونہ دیکھ کر یعنی زمین کے کسی حصے سے فصل دیکھ کر باقی فصل کا اندازہ لگا لیتے ہیں۔ جیسا کہ ابن القیم لکھتے ہیں کہ ان کا ظاہر ان کے باطن کا پتہ دے دیتا ہے۔ اور اگر اس میں غرر متصور بھی کر لیا جائے تو یہ غرر یسیر ہے۔ جو کہ بیع کے ناجائز ہونے کا سبب نہیں بنتا۔ ایسا غرر تو حیوان یا گھر کے کرائے میں بھی موجود ہوتا ہے۔ وہاں حیوان کی موت اور گھر کے انهدام کا امکان موجود ہوتا ہے۔ اگر غرر یسیر کو بھی ختم کرنے کا کہا جائے تو یہ مشقت کا باعث ہے۔ (۲۳)

مناقشه و ترجیح:

مانعین کا یہ کہنا کہ بیع کی اس صورت میں غرر ہے، محل نظر ہے۔ یہ بات بجا کہ بیع الغرر منوع ہے مگر سوال یہ ہے کہ آیا بیع کی یہ صورت بیع الغرر میں شامل ہے یا نہیں؟ ہاں اس میں بھی موجود ہوتا اگر اس کے اوصاف چھپا لیے جاتے۔ غائب چیز کا وصف بیان کر دینا گویا اس کو دکھا دینا ہے۔

تاہم غائب شے کو دیکھنے پر اگر وہ چیز بیان کرده اوصاف کے مطابق نہ نکلے تو مشتری کو بیع ختم کر دینے کا حق حاصل ہوگا۔ لہذا بیع کی یہ صورت بیع الغرر میں شامل نہیں کیوں کہ صفت، روایت کے قائم مقام ہے۔

رہا مسئلہ یہ کہ بیع کی یہ صورت، بیع الملامتہ کی مانند ہے جس میں بیع کو موقف ہوتی ہے بیع کو چھو لینے یا پھینک دینے پر، تو یاد رہے کہ ملامتہ یا متنبذه میں بیع کو پرکھنا یا اس کی پہچان حاصل کرنا ممکن نہیں ہوتا۔ اسی سے غرر پیدا ہوتا ہے اور اسی بنا پر یہ منوع ہے۔ جبکہ بیع الغائب میں ایسا نہیں ہوتا بلکہ وہاں اس کے اوصاف بیان کردیے

جاتے ہیں اور غر کا اندیشہ نہیں رہتا۔

شیخ الاسلام امام ابن تیمیہ کے شاگرد رشید امام ابن القیم زاد المعاد میں لکھتے ہیں:

والنَّاسُ لَهُمْ فِي مَبِيعِ الْغَائِبِ ثَلَاثَةُ أَقْوَالٌ :

مِنْهُمْ مَنْ يُجُوزُهُ مَطْلَقاً، وَلَا يَجُوزُهُ مَعِينًا مَوْصُوفًا كَالشَّافعِي فِي الْمَشْهُورِ عَنْهُ، وَمِنْهُمْ

مَنْ يَجُوزُهُ مَعِينًا مَوْصُوفًا، وَلَا يَجُوزُهُ مَطْلَقاً كَأَحْمَدَ وَأَبْنَى حَنِيفَةَ، وَالْأَظْهَرُ جَوازُ هَذَا

وَهَذَا - (۲۴)

غائب اشیاء کے بارے میں بعض اہل علم کی یہ رائے ہے کہ ان کی بیع علی الاطلاق تو جائز ہے لیکن اگر معین شے دکھائے بغیر اس کے اوصاف بیان کر کے بیع کی جائے تو یہ درست نہیں۔ دوسرے طرف بعض اہل علم کا یہ موقف ہے کہ خرید یا فروخت کی جانے والی چیز معین ہے اور اس کے اوصاف بیان کر دیے جاتے ہیں تو اس کی بیع میں کوئی حرج نہیں اگرچہ ہو غائب ہو۔ لیکن مطلق طور پر غائب شے کی بیع درست نہیں۔

آخر میں ابن القیم تحقیق کے بعد اپنی رائے اور موقف بیان کرتے ہیں کہ بیع کی یہ دونوں صورتیں شرعاً جائز ہیں۔ البتہ یہ بات مدنظر ہے کہ اگر لوگ اوصاف بیان کرنے میں اکثر کمی کر جائیں اور تنازعات جنم لینا شروع کر دیں تو سد ذریعہ کے طور پر بیع الغائب منوع قرار دی جاسکتی ہے۔ والله اعلم بالصواب

حوالہ جات و حواشی

- (١) الجوهري، اسماعيل بن حماد، الصحاح مادة: بيع، دار العلم للملاتين، بيروت، ١٩٨٧ء

(٢) ابن قدمامة، المغني، ج: ٣، ص: ٥، تقيق: عبداللّه عبد الحسن التركى، دار طبرى، قاهره، ١٩٩٢ء

(٣) المناوى، زين الدين، عبد الرؤوف، التوقيف على مهمات التعريف، ص: ٣٨، عالم الكتب، قاهره، ١٩٩٢ء

(٤) ابن القاسم، زاد المعاد، موسسة الرسالة، بيروت، ج: ٥، ص: ٨٢٠؛

(٥) فتاوى اللجنة الدائمة للبحوث العلمية والافتاء، موسسة الاميرة، ج: ١٣، ص: ٨٥؛

(٦) ايضاً، ص: ٧٤؛

(٧) البقرى، ٢٤٥: ٢٥؛

(٨) النساء، ٢٩: ٣٢؛

(٩) البيهقي، احمد بن حسن، السنن الكبرى، ج: ٥، ص: ٢٣٨؛ مجلس دائرة المعارف العثمانية، هندر، ١٣٣٢ء

(١٠) حواله سابق وابن حزم، المحلى، ج: ٨، ص: ٣٣٧؛

(١١) أبو داود، سنن أبي داؤد، دار الفكر، حدیث: ٣٣٦٦؛

(١٢) ابن قدمامة، المغني، دار الفكر، بيروت، ج: ١٣٥٥، هـ، ص: ٧٧؛

(١٣) البخارى، محمد بن اسماعيل، الجامع الصحيح، حدیث: ٣٨٣٩؛ دار السلام، ١٩٩٩ء

(١٤) بدر المنتقى في شرح المنتقى، ج: ٢، ص: ٣٣؛

(١٥) الشرح الصغير، ج: ٣، ص: ٥٢؛

(١٦) الشيرازي، ابراهيم بن علي، المذهب في فقه الشافعى، ج: ١، ص: ٢٢٣؛ مطبع الحلى، قاهره، ١٩٥٩ء

(١٧) ابن رشد، بداية المجتهد و نهاية المقتضى، دار ابن حزم، ج: ٣، ص: ١٢١٣؛

(١٨) ابن قدمامة، المغني، دار الفكر، بيروت، ج: ٣، ص: ٧٧؛

(١٩) ابن ماجه، سنن ابن ماجه، كتاب التجارات، حدیث: ٢١٩٣؛ دار السلام، ١٩٩٩ء

(٢٠) مسلم، صحيح مسلم، دار الفكر، بيروت، ج: ٥، ص: ٣؛

(٢١) البخارى، صحيح البخارى، دار الفكر، بيروت، ج: ١، ص: ١٣٦؛

(٢٢) احمد بن حنبل، مسنن احمد، موسسة قرطبة، قاهره، ج: ٣، ص: ٣٠٢؛

(٢٣) ابن القاسم، زاد المعاد في هدى خير العباد، موسسة الرسالة، بيروت، ج: ٥، ص: ٨٢٠؛

(٢٤) ايضاً، ص: ٨٣٣؛

